

(6)

నిరుద్యోగం

కోటేశ్వరరావు తన కుర్చీలో కూర్చుని డ్రాయరు తాళంచెవులకోసం జేబు తడువుకుంటుండగా ఆఫీసు కుర్రవాడు వచ్చి “మిమ్మల్ని మేనేజరుగారు రమ్మంటున్నారు” అన్నాడు.

కోటేశ్వరరావుగుండె చిన్న అడుగేసింది. మేనేజరు గారు రమ్మంటున్నారనే వార్త కోటేశ్వరరావుకు ఓ తెఠలాంటిది. దానివెనుక ఏ బూచులున్నాయో తెలీదు. ప్రతినారి మేనేజరు చీవాట్లు పెట్టడానికే పిలువడు. ఆయినప్పటికీ, పాత కాలపువాళ్ళకి తెలిగ్రాం వచ్చిందంటే ఎంత భయమో కోటేశ్వరరావుకు మేనేజరు పిలుపంటే అంత భయం. చిన్నప్పటి నుంచి అతనికి కీడెంచి మేలెంచే అభ్యాసం. యీ భయం ఇక్కడితో ఆగక ఆ ఆఫీసుకురాణ్ని చూసినప్పుడల్లా కూడా అతనిగుండె చిన్న అడుగేస్తూ ఉంటుంది. వాడు మేనేజరు గారి ప్రత్యేక నౌకరు. ఒక అశుభవార్తలాంటివాడు. వాడు తానున్నచోటికి వచ్చినప్పుడల్లా వాడు వచ్చినది తనకోసం కాదని రూఢియైనదాకా, కోటేశ్వరరావుగుండె చిందు తొక్కు తూనే ఉంటుంది.

గబగబా లేచి కోటేశ్వరరావు మేనేజరు సమక్షానికి వెళ్ళాడు. మేనేజరు తలఎత్తిచూసి “ఓ, వచ్చావా? కూర్చో!” అన్నాడు. “తమరు నన్ను మందలించటానికి పిలవలేదులండి. అది నాకు తెలుసులండి!” అన్నట్లుగా కోటేశ్వరరావు మేనేజరు కేసి ఒక నవ్వు వారేశాడు. ఇది అతనికి మామూలే.

“నువ్వీ ఆఫీసులో మూడేళ్ళ వైగా పనిచేస్తున్నావు. ఆఫీసు సంగతులు నీకు తెలియనివికావు. క్రిందటేడు ఎట్లాగో నష్టం లేకుండా బయటపడ్డాం. కాని ఎవరికీ బోనసు లివ్వలేక పోయాం. అక్కడి కదే ఎంతో దిగజారుడనిపించింది. ఎందుకంటే 1949లో మనం నాలుగేసినెలల జీతాలు బోనసిచ్చాం. ఆ రోజులు అయిపోయాయి. ఇక రావు. ఈ యేడు మనం ఖచ్చితంగా నష్టంలో పడుతున్నాం. రిటైరించుమంటులేకుండా చూద్దామని చాలా ఆలోచించాం. కాని లాభంలేకపోయింది. జీతాలివ్వలేని పరిస్థితికూడా ఏర్పడబోతున్నది. అందుచేత—”

మేనేజరుగారు డ్రాయరులోంచి ఒక చిన్న కవరు వైకి తీశాడు.

“ఈ మూడేళ్ళూ నువు చాలా శ్రద్ధగా పనిచేశావు. నీ పనిలో నిజానికి ఏ లోపమూలేదు. కాని—పరిస్థితులు చెప్పానుగా? ఇదిగో - ఈ నెలజీతమూ, నోటీసుకు బదులు మూడు నెలలజీతము ఇస్తున్నాను. అదృష్టంకంటే రేపీపాటికి ఇంత కన్న మంచి ఉద్యోగం దొరకవచ్చు.”

మేనేజరు అందించే కవరు తీసుకోటానికి కోటేశ్వరావు చెయ్యి జంకింది. అది ముట్టుకున్న మరుక్షణం తన కేసు పునర్విచారణకు అవకాశంకొస్తూ జారిపోతున్నట్టు భయం వేసింది.

“నా ఒక్కడి జీతం ఆఫీసుకు బరువయిందా? ఎంతో విశ్వాసంగా పనిచేశాను. ఏలోపం చెయ్యలేదు. బయటకూడా ఆఫీసునుగురించి ఎన్నడూ అగౌరవంగా మాట్లాడలేదు—” తానేమంటున్నదీ కోటేశ్వరావుకే తెలీదు. “అంతా నిజమే. కాని ఈవిధంగా నిర్ణయం జరిగిపోయింది. ఇంకో రహస్యం

కూడా చెప్పతాను. నా నమ్మకం ఈ త్రిశుంచుమెంటు తాతా లిక మేనని. జనవరినుండి ఆఫీసుపరిస్థితి క్లాస్ చక్కబడుతుందనే ఆశ ఉంది. అది జరగగానే మళ్ళీ మనుష్యులను వేస్తాం. నీకే మొదటి అసకాశం ఉంటుంది. అయితే ఈ మాట వాగ్దానంగానుటుకు భావించవద్దు.”

“మీరు తలుచుకుంటే—”

“నావల్ల అయేది ఏమీలేదు. ఇక నువ్వు వెళ్ళవచ్చు.”

కోటేశ్వరావు కవరుతీసుకొని పరధ్యానముగా విప్పి చూసుకున్నాడు. లోపల నోట్లన్నాయ్. అవితీసి లెక్కపెట్టటం అతనికి సాధ్యంకాలేదు. లోపలి కోటుజేబులో కవరు దాచిపెట్టి “జాపకం ఉంచుకోండి, నేనింకే ఉద్యోగం కోసం ప్రయత్నించను. వీలు దొరకగానే కబురుచేయండి!” అన్నాడు.

మేనేజరు, “ఓ, అట్లాగే” అన్నాడు. ఆయన ఏదో చిరునవ్వు ఆపుకుంటున్నట్టు కోటేశ్వరావుకు అనిపించిందిగాని అది భ్రమ అయిఉండాలి. తన దుస్థితినిచూచి మేనేజరు ఎందుకు నవ్వవలసివస్తుంది? తమకేం శత్రుత్వమా?

మేనేజరుగది నెలుపల నొకరుకుర్రాడు కనిపించాడు. ఈ ఆఫీసుకు తనకన్న, వాడు అవసరం కావటం— తాను ఉద్యోగంమానిన ఇంకో ఆరు నెలలకు వాడింక ఇక్కడే యధా ప్రకారం మేనేజరు బెల్ కొట్టినప్పుడల్లా హాజరవుతూ, మేనేజరు ఎవరిని పిలవమంటే వాళ్ళని యములవాడల్లే పట్టుకెళ్ళు తూంటాడన్న భావం—కోటేశ్వరావుకు విచిత్రంగా తోచింది. తనకు ఉద్వాసన! ఆలోచిస్తే ఏదో అబద్ధంలాగా ఉంది. పోనీ

తాను శేషచలమల్లె అసమర్థుడైతే! లేదూ, నారాయణ మూర్తిలాగా చాటున అమ్మరిబూతులు తిట్టవాడైతే! అదేంకాదే... .. ఒకరోజు మేనేజరు తననిపిలిచి ఎట్లా వెచ్చుకొన్నాడు! “ఈ ఆఫీసులో నీవంటివా ధీమతులంబేచాలు. ఎంతపనిఅయినా సాధించగలం” అన్నాడు. ఆ సంఘటన తలుచుకుంటేనే ఈషణంలో కోటేశ్వరరావు శరీరం వెచ్చగా అయిపోయింది. పోయిన విజయదశమికి ఆఫీసులో ప్రసాదం అదీ తయారుచేశారు. ఈ మేనేజరే “కోటేశ్వరరావుకు ప్రసాదం అందినట్లులేదు!” అన్నాడు. “లేదండీ, నేను ముందే పుచ్చుకున్నా!” నన్నాడు తాను ఎంతో కృతజ్ఞతతో... ఇదంతా అబద్ధమే! అసంభవం! తన జీవితంతో ఈ ఆఫీసుకు ఇంత తలవనితలంపుగా రుణం తీరిపోయిందా? వొట్టిది. ఇది నిజంగా తాత్కాలికమే. జరిగిన మూడు సంవత్సరాల ఉద్యోగము జ్ఞాపకం తెచ్చుకుంటే తనకూ ఈ ఆఫీసుకూగల సంబంధం ఆదర్శవంతమైనదిగా కనిపించింది—చచ్చిపోయిన షణంలో భార్యనుగురించి భర్తకు అన్నీ మంచివిషయాలే జ్ఞాపకం వచ్చినట్లు.

కోటేశ్వరరావు తన నీటుదగ్గరికిరాగానే ఇద్దరు ముగ్గురు గుమాస్తాలు మూగారు. ఏదో జరిగిందని తెలిసినవాళ్ళల్లా ఆదుర్దాగా “ఏమిటి? ఏమిజరిగింది?” అని అడిగారు. వాళ్ళా మాట అనగానే ఎందుకో కోటేశ్వరరావుపీక ఎవరో నొక్కేసి వలయిపోయి కళ్ళు చెమ్మగిల్లాయి. నోట మాట రాలేదు.

“అయిపోయింది. వెళ్ళవచ్చునన్నారు”.

“నేచెప్పలా!” అన్నాడు క్రోరాములు మిగిలినవాళ్ళ కేసి తిరిగి “దొం-లం-కో!” అన్నాడు. నారాయణమూర్తి అందుకున్నాడు — “కాళీఅయిన సిరాబుడ్డినీ అవతలపా రేసే నట్టే మంచీ, చెడ్డా, న్యాయం, ధర్మం, సబబూ, సందర్భం- ఏమీ అక్కర్లా! కారణంఅక్కర్లా!”

కోటేశ్వరావు మేనేజరును సమర్థిస్తూ మాట్లాడసా గాడు. నారాయణమూర్తిమాటలు ఆతనికి ఉత్సాహంఇవ్వక కాదు. కాని తాను మేనేజర్ని సమర్థించటం నారాయణ మూర్తికి చాలా అవసరంగాతోచింది. “జీతాలివ్వలేని పరి స్థితికూడా ఏర్పడింది. రిటైరించుమెంటుచెయ్యక చస్తారా?”

“అదివరకు తిన్న లాభాలన్నీ ఏమయినై? వ్యాపా రంలో ప్రతిదమ్మిడిమీదా లాభమేవస్తుందా? ఏనెల రాబడి కన్నా ఖర్చు జాస్తియితే ఆనెల ఐ. పీ. దాఖల్ చేస్తారా? ఇది వ్యాపారంచేసే మొహమేనా? పదేళ్ళనుంచి అంతులేని లాభాలుతిన్నారే, జీతాలివ్వలేని పరిస్థితి అనగా అర్థమేమిటి?” నారాయణమూర్తి అరుస్తున్నాడు.

“ఊరుకో నీకు పుణ్యముంటుంది. ఎవరన్నా వినగ్రలు”

“విననీ, ఇందులో రహస్యమేముంది. ఈ ముండమోషి ఉద్యోగానికి మూడుసార్లు రాజీనామాయిచ్చా. మూడుసార్లు బతిమాలి కాగితం చించేయించారు. యేముంది వెధవబ్రతుకు, అందితే జుట్టూ, అందకపోతే కాళ్ళూను!”

నారాయణమూర్తి అట్లా మాట్లాడగల్గటం కోటేశ్వ రావు కేదో కొత్తబలం వచ్చినట్టయింది.

• “కొంచెం పఠిస్తే బాగుపడితే మళ్ళీ పిలిపిస్తానన్నారు. నిజమైనా అబద్ధమైనా కాస్త మర్యాదగా బయటికిపోతున్నా. అంతే చాలు!” అన్నాడు కోటేశ్వరరావు.

“ఈ మర్యాదలకేంటే? ఇటువంటి శుష్కప్రియాలకు డబ్బు ఏగానీ ఖర్చులేదుగా!”

“ఏదో మూడు నెల్ల జీతం ఇచ్చారు. అదే బోనస్సును కుంటా!”

కోటేశ్వరరావు డ్రాయరులో ఉన్న తన సొంత కాగితాలూ, వస్తువులు తీసేసుకొని డ్రాయరుమూసి తాళం చేపులు శ్రీరాములు కిచ్చేసి అందరిదగ్గిరా సెలవు పుచ్చుకుని బయలుదేరాడు. అతనిమనసు ఎంతవేగంగా జారుతున్నదో మనం ఊహించవచ్చు. ఈ అయిదు నిమిషాలక్రితం కూడా తనకూ ఈ ఆఫీసుకూగల దృఢబంధాలను గురించి ఆలోచించి. ఇవి ఎట్లా తెగుతాయా అని ఆశ్చర్యపోతున్న కోటేశ్వరరావుకు ఇప్పుడీ ఆఫీసే చాలాకాలంక్రితం ఖాళీచేసిన ఇల్లులాగా ఉంది. వీధిలోకిరాగానే కోటేశ్వరరావుకు మొట్టమొదట కలిగినభావం ఆనందం. గానుగెద్దుకు స్వేచ్ఛ! ఈవేళ ప్పాడు తాను నిమ్నూచీగా వీధిలో ఎన్నడూతిరగలేదు. తిరిగే స్వేచ్ఛ లేకపోయింది. జేబులో ఏడువందల రూపాయలు మాత్రం అతనిజేబులో ఎన్నడునై?

అతనికి ఇంట్కి పోబుద్ధివుట్టలేదు. ఇది ఏకాంతంగా కూర్చుని ఆత్మపరీక్ష చేసుకోవలసిన సమయం. పార్కు-ప్రశాంతంగా ఉంటుంది. అటుకేసి బయలుదేరాడు. అతని తల

కాయలో ఆలోచనలు చీమలపుట్టలో చీమలాగా చిందరవంద
 రగా పరుగెత్తుతున్నాయి. వాటిని ఒకమార్గానికి తిప్పకోవాలి.
 ఇదేదో తన మంచికే వచ్చింది. నెల సిండకుండానే
 నెల జీతమూ, మూడునెల బోనసు ఇచ్చారు. పిచ్చిముండా
 కొడుకులు! ఒకటో తారీకుకల్లా మళ్ళీ ఉద్యోగం సంపాదిం
 చాలి. ఈ డబ్బులో కనీసం అయిదు వందలన్నా బ్యాంకులో
 వెయ్యాలి. వీటి మదుపుపెట్టి ఆట్టే శ్రమలేకుండా లాభసా
 టిగా చేసుకునే సైదు వ్యాపారం ఏదన్నా చెబుతాడేమో
 రమణరావు నడగాలి... ఈ డబ్బంతా తీసుకుని రై లెక్కి
 రెండు నెలపాటు దేశమంతా తిరిగేస్తే? ఛీ! పెళ్ళాం పిల్ల
 లేమవుతారు? ప్రతివాళ్ళకీ ఈ పెళ్ళాం పిల్ల లొక సమస్యే
 గదా! వాళ్ళవైపునుంచి చూసినా సమస్యే. మరి ఇంతమంది
 ప్రాణులు ఒక్కడి సంపాదనమీద ఆధారంపడటమేమిటి? అర్థం
 లేదు. ఈ సంపాదించేవాడు నిరుద్యోగి అయిపోవచ్చు, చా
 వొచ్చు. సీతారామయ్యకుటుంబంగతి ఏమయింది; ఏడనిమిది
 వందలు తెచ్చుకుంటూ మహారాజులే బతుకుతున్నవాడు
 కాస్త గుండె ఆగి చచ్చాడు. ఉత్తరక్రియలకుకూడా డబ్బు
 లేదు. ఇంట్లో ఉన్న సామానంతా అయినకాడికి తెగనమ్మారు.
 ఇప్పుడు సీతారామయ్య భార్య ఆరుగురు పిల్లలు దిక్కులేని
 పక్షులు!... చావన్నది ఎప్పుడొస్తుందో ఎవరు చెబుతారు!
 తాను ఇంటికి చేరిందాకా నమ్మకం ఉందా ఏమిటి? ఏ బండి
 కింద పడ్డా పడవచ్చు. జనం మూగుతారు. తన శవాన్ని
 ఎవరూ గుర్తించలేరు. పోలీసులు వచ్చి జేబులు పోషిస్తారు.
 కవరు దొరుకుతుంది. అందులో డబ్బంతా కొట్టేస్తారు. కనీసం

తాను ఫలానా అని అయినా తెలుస్తుంది, తాను చచ్చిపోయి నట్టు తెలియగానే అందరూ ఆత్మహత్య కాబోలుననుకుంటారు. మేనేజ రేమనుకుంటాడో? ఎందుకుతీసేశానా అని విచారించకపోతాడ. నిద్రపట్టక, అన్నం సముంచక చావనీ! అంతే కావాలి...

పెద్ద చప్పుడుతో కారొకటి కోటేశ్వరరావు వెనకగా ఆగింది. ఉలిక్కిపడి కోటేశ్వరరావు పక్కను తప్పుకున్నాడు. కారుడ్రైవరు కోటేశ్వరరావును తిట్టుకుంటూ గియరుమార్చి కారును తోలుకుపోయినాడు. అదురుతున్న గుండెతో కోటేశ్వరరావు ఆ కారుకేసి చూచాడు. అతని ఆలోచనలన్నీ డిడ్డి కొట్టినట్టుగా మాయమయినై ...

తుపాను భీభత్సంలో సముద్రంమీది ఓడ ఏ క్షణాన ఏ దిక్కుగా పోతుందో తెలియదు. కోటేశ్వరరావు అనుకున్న దానికన్న చాల తొందరగానే ఇల్లు చేరాడు భార్య ఆశ్చర్య పడింది. జరిగినది తెలుసుకొన్నది. అడగవలసినమాట అడిగింది.

“డబ్బు లేకపోతే మిమ్మల్నే ఎందుకు తీసెయ్యాలి? పని పాడు చేసి ఉంటారు. నాకు మొదట్నుంచీ తెలుసు, ఈ ఉద్యోగం దక్కించుకోలేరని; సాటివాళ్ళంతా నిక్షేపంగా ఉద్యోగాలు చేసుకుంటూంటే మీరు రోజూ ఉద్యోగం యిచ్చినవాళ్ళని తిట్టిపోయ్యటమేనాయో!”

గోరుచుట్టుమీద రోకటిపోటు పడ్డా కోటేశ్వరరావు మాట్లాడలేదు. నారాయణమూర్తి నలుగురితోనూ అనే మాటలు కోటేశ్వరరావు భార్యవగర అంటూండేవాడు. “ఈ ప్రపంచంలో ఒకరు ఉద్యోగాలిచ్చేవార్యు ఒకరు వుచ్చుకునే

వాళ్లు ఉన్నంతకాలం జీవితం ఇంతే. ఆ ఇచ్చేవాళ్ళకు నీ ద్వారా లాభాలు వచ్చే అవకాశం లేకపోతే నీకు తిండి తినే యోగ్యత లేదు. ఇదంతా పోతుందిలే చూస్తూవుండు” వగైరా.

కాని ఈమాటలకు కోటేశ్వరావు భార్య ఎన్నడూ చలించలేదు. వాళ్ళధర్మమా అంటూ ఇంతపని చూపించి నాలుగురాళ్ళిస్తుంటే నోరుమూసుకుని పనిచెయ్యక ఈ ఉపన్యాసాలన్నీ దేనికని ఆవిడవాదం. బాగుపడేవాళ్ళంతా తనవైఖరే అవలంబిస్తున్నారని ఆవిడ విశ్వాసం. కోటేశ్వర రావు ఉద్యోగం ఊడడంతో ఆవిడకు అఖండవిజయం. “నా భార్య నామీద గెలవటానికే నేను అనుభవించవలసినది ఇదా! హుఁ!” అనుకున్నాడు కోటేశ్వరావు ఆత్మగతంగా మాత్రమే.

“చూస్తుండవే! మూడు నెలలజీతం బ్యాంకులో వేసి రేపి పాటికి దీనిబాబులంటి ఉద్యోగం సంపాదిస్తాను” అన్నాడు.

“అయితే డబ్బు ఎవరికీకాకుండా బ్యాంకులో దేనికి, నా కో దండ చేయించండి” అన్నది భార్య.

ఆపత్సమయంలో తన ధర్మపత్ని ఇంతమాట అడుగుతుందని కోటేశ్వరావు కలలోకూడా అనుకోలేదు.

“దండా!” షైన మాటకూడా వెగల్లేదతనికి.

“ఏం పర్వాలేదు. ఎప్పుడు కావాలన్నా మార్పు కొని డబ్బు చేసుకోవచ్చు.”

“ఇంకానయం!” అన్నాడు కోటేశ్వరావు.

ఉద్యోగం పోవడం విషయమై తనమనస్సు ఏదో ఒక విధంగా సరిపెట్టుకుందని కోటేశ్వరావు మొదటిరోజుల్లో

చాలాసార్లు అనుకున్నాడు కాని అతనిమనసు ఊగుడు ఇంకా ఆగనేలేదు. ఒకసారి ఇది తనమంచికే వచ్చిందనిపించేది. మరోసారి ఇక తనకు మళ్ళా జీవితంలో ఇంకా ఉద్యోగం దొరకదనిపించేది. ఒకసారి తానుచేయదగినది ఏమీ లేదనిపించేది. ఇంకోసారి చేసేదేమైనావుంటే దాని కింకా తొందరలేదనిపించేది. మరుక్షణమే తాను అఘాతంబడ్డన ఉండికూడా తన క్షేమంకోసం ఏమీ పాటుపడటం లేదనిపించేది. ఒకసారి ఉన్నడబ్బు వెర్రిగా ఖర్చుపెడబామనిపించేది, మరోసారి ఇప్పటినుంచే ప్రతిదమ్మిడి భద్రంగా ఖర్చుపెట్టకపోతే చాలా ప్రమాదమనిపించేది.

ఉద్యోగంపోయిన మూడోనాడు శ్రీరాములు ఇంటికి వచ్చాడు. “నిన్ననే మూడువందలజీతంమీద కొత్తవాణ్ణి వేశారు. వాడిపోజు భరించలేక చస్తున్నాం!” అన్నాడు.

“ఓహో. అట్లాగా?” అన్నాడు కోటేశ్వర్రావు నిర్లిప్తంగా. కాని, లోపల అతనిమనస్సు రోదిస్తోంది. తన భార్య అన్నమాట నిజమైఉండాలి. తనపని వాళ్ళకే నచ్చకే తీసేశారు. డబ్బులేదన్నది సర్వబద్ధం. తాను ఉద్యోగానికి పనికిరాడన్న భావము వాళ్ళ కెంతకాలంనుంచీ ఉండో! కొత్త వాడిమీద నిజంగా వాళ్ళకు చాల గొప్పఅభిప్రాయంఉండాలి. మళ్ళీ ఆసల్యమైతే వాడురాడేమో అని నెలకాకపూర్వమే తనకు ఉద్వాసనచెప్పారు! తా నింత పనికిమాలినవాడినైతే ఇంకొకరినిమాత్రం ఉద్యోగంఇమ్మని అడిగేదెట్లా? ఉద్యోగా లిచ్చేవాళ్ళకి తా నెట్లాకనిపించేదీ తెలిస్తే బాగుణ్ణు, అనుకు

నాన్నాడు కోటేశ్వరావు. కాని ఆటువంటిజానం ఎవరికి సాధ్యమవుతుంది ?

దీనితోబాటు కోటేశ్వరావుకు తన నిరుద్యోగం గురించి ఇతరు లేమనుకుంటున్నారో తెలియలేదు. మనని ఎరుగున్నవాళ్ళలో మనకు నిజంగా ఆసరాగా ఉండేవాళ్ళెందరో ఆపత్సమయంలోగాని తెలీదు. చాలామంది అతని ఉద్యోగం పోవడంగురించి "ఓహో, అట్లాగా?" అన్నారు. ఈవార్త వాళ్ళజీవితాలకు ఏవిధంగానూ సంబంధించినది కానట్లు. కొందరుమటుకు సలహాలిచ్చారు, వీరిని కలుసుకోమని, వారిని కలుసుకోమని, ఈ వుద్యోగానికి దరఖాస్తులు పెట్టమనీ కోటేశ్వరావు అడ్డమైన ఉద్యోగాలకి దరఖాస్తులు పెట్టాడు. కొందరు "నువ్వుండు, నీకు ఊణంలో ఉద్యోగం దొరికేట్టునేను చూస్తాను" అనికూడా అన్నారు. కాని వాళ్లు చూడలేక పోయినారనుకోవాలి.

జూన్ మాసం గడచింది. జూలై కూడా వెళ్ళింది. ఆగస్టు వచ్చింది. స్వాతంత్ర్యదినంనాడు కోటేశ్వరావు సర్వస్వతంత్రుడై ఉన్నాడు.

తనఉద్యోగం పోయిననాడు అంత అనాలోచితంగా మాట్లాడినభార్య ఈకొద్దినెలల్లో ఎట్లామారిపోయిందో చూసి కోటేశ్వరావు ఆశ్చర్యపడ్డాడు. కోటేశ్వరావుకంటె కూడా ఆమె దారిద్ర్యాన్ని శ్రీఘంగా ఆమోదించింది. పాలూ, నెయ్యి, కూరలూ, వేణ్ణీలూ మొదలై నవి తగ్గించేసింది. చేతిలోఉన్న డబ్బు తరిగిపోతోంది. ఆంధ్రరాష్ట్రంకోసం దీక్షపట్టి నిరశనంచేసిన పొట్టి శ్రీరాములు తనశరీరపు కొవ్వు

కండరాలమీద జీవించినట్లు కోటేశ్వరరావు కుటుంబం తనను
తానే ఆహూతి చేసికొనాగింది

మార్చిలో పిల్లలచదువులు అయిపోయి కొంత ఖర్చు
తగ్గేనాటికి బరువు కొంతదిగితే కలిగేఆనందాన్నికూడా కోటే
శ్వరరావు అనుభవించేస్థితిలో లేడు. అందరిబట్టలు ఏనాడో
చిరుగులుపట్టాయి. కొత్తబట్టలు లేవు. ఇంట్లో తమ అవసరా
లను మించిన సామానున్నట్టు తెలుసుకొని కోటేశ్వరరావు
భార్య క్రమంగా అమ్మకొనింది. వాటిని కొన్నవాళ్లు చాలా
లాభసాటి వ్యాపారం చేసుకున్నారనీ, కోటేశ్వరరావు దారి
ద్రవ్యం వాళ్ళకి—కళేబరములు గద్దలకు లాభించినట్టు—లాభిం
చిందనీ తెలియజేయటానికి సంతోషిస్తున్నాను.

అన్నిటితోబాటు కోటేశ్వరరావుకు, భార్యకు, పిల్లలకు
మధ్యగల సంబంధాలుకూడా నిరుద్యోగవ్రతానికి ఆహూతి
కాసాగాయి. పిల్లలకిప్పడు కోటేశ్వరరావువంటే తమకు కావ
లసినవి తెచ్చిపెట్టేవాడుకాదు. తల్లంటే వంటింట్లోకిపిలిచి
రకరకాల తిండి వస్తువులు వొద్దనేదాకా మెక్కబెట్టేమనిషి
కాదు. కోటేశ్వరరావుకూడా పిల్లల్నిచూసి ఒక్కసారి ఆశ్చ
ర్యపడేవాడు. “ఏట్లోపడ్డవాళ్లన్నా మిగిలినవాళ్ళ విషయం
మానేసి తాము ఒడ్డుకుచేరేసంగతి ఆలోచిస్తారు కాని ఈ జీవి
తంలో భార్యాబిడ్డలు అట్లాకాదు. వీళ్లు మారుమాటాడ
కుండా నాతో చస్తారుకాని నన్ను విడిచిపోరు” అనుకునేవాడు.

జీవితమే దూరమైపోతున్నట్టు కనిపించింది కోటేశ్వ
రరావుకు. ఉద్యోగంపోయిన కొత్తలో తేదీలు లెక్కపెట్టే
వాడు. తరువాత నెలలు లెక్కించాడు. ఇప్పుడు నెలల

కూడా అర్థంలేకండాపోయింది. రైలుపట్టాలపక్కన నిలబడితే దగ్గరపట్టాలమధ్య గీతలూ, అడ్డచెక్కలూ, పట్టాలతాలూను ఫిష్ పేట్లూ కనిపిస్తాయి. దూరంపోయినకొద్దీ ఈవివరాలు తెలీవు. అవును, జీవితం అతనికి దూరమైపోతున్నది.

ఒకనా ఉంక పెద్దమనిషి కాఫీహోటల్లో సుషుగా భోం చేసి బయటికివస్తూ చటుక్కున ఆగిపోయాడు. ఆయనకళ్ళకు విచిత్రమైన ఆకారం ఒకటి కనిపించింది. ఆ ఆకారాన్ని కోటేశ్వరరావును గుర్తించి ఆ పెద్దమనిషి ఆగి "ఏమిటిది?" అన్నాడు.

కోటేశ్వరరావు ఏమీ అనలేకపోయాడు.

"జబ్బుచేసిందా?"

"ఒక టేజబ్బు, నాలుగురోజులుగా ఇంట్లో అందరం పస్తే!" కోటేశ్వరరావు మొహానికి చినిగినచొక్కా అడ్డంపెట్టుకొనే సాటిమానవత్వం ఇంకా మిగిలినందుకు కోటేశ్వరరావును మనం అభినందించుతాం.

"ఇదిగో! అన్నాడు పెద్దమనిషి అంతావిని, ఒక రూపాయి తీసిఇస్తూ, "నేను బుధవారం మళ్ళీ వస్తా, అప్పుడు కలుసుకుంటా. ఇల్లెక్కడ?"

పెద్దమనిషి రాసుకున్నాడు.

ఆయన బుధవారం రావటం పడలేదు. శుక్రవారం వచ్చాడు. కాని పనితొందరలో కోటేశ్వరరావుమాట జ్ఞాపకంలేదు.

రెండు నెల్లు గడిచాయి. ఆ పెద్దమనిషి ఈసారి జూపకం పెట్టుకొని కోటేశ్వరావిచ్చిన ఎడసుకు వెళ్ళాడు. కోటేశ్వరావు కుటుంబం ఆ యిల్లు వదిలిపోయింది.

“ఎక్కడికి చచ్చారో నాకుమాత్రం తీరితెలుసు. మూడు నెల్లు అద్దె ఎగ్గొట్టి, గెంటి సేగాని బయటకుపోలేదు. కూరలవాళ్ళకి, పాలవాళ్ళకి, అందరికీ బాకీలుపడ్డాడు. చెప్పలేక చస్తున్నా. ఇంతమంది డబ్బుతిన్నాక ఇంతమంది ఉసురు తగలకుండా ఉంటుందా?” అన్నాడు ఇంటియజమాని.

